

---

Sutaprotkam 2 Vasudevamahatmyam

——  
ಸೂತಪ್ರೋಕ್ತಂ ೨ ವಾಸುದೇವಮಾಹಾತ್ಮ್ಯಂ

——  
Document Information



---

Text title : Sutaprotkam 2 Vasudevamahatmyam

File name : sUtaprotkaM2vAsudevamAhAtmyam.itx

Category : vishhnu, vishnu, krishna, bhAgavatapurANa, mAhAtmya

Location : doc\_vishhnu

Proofread by : PSA Easwaran

Description/comments : bhAgavatapurANa | adhyAya 12/12/46-54||

Latest update : October 18, 2025

Send corrections to : sanskrit at cheerful dot c om

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

October 18, 2025

*sanskritdocuments.org*

---



ಸೂತಪ್ರೋಕ್ತಂ ೨ ವಾಸುದೇವಮಾಹಾತ್ಮ್ಯಂ



ಇತಿ ಚೋಕ್ತಂ ದ್ವಿಜಶ್ರೇಷ್ಠಾ ಯತ್ಪ್ರಜ್ಞೋಽಹಮಿಹಾಸ್ಮಿ ವಃ .  
ಲೀಲಾವತಾರಕರ್ಮಾಣಿ ಕೀರ್ತಿತಾನೀಹ ಸರ್ವಶಃ .. ೪೬..  
ಪತಿತಃ ಸ್ವಲಿತಶ್ಚಾರ್ತಃ ಕ್ಷುತ್ತ್ವಾ ವಾ ವಿವಶೋ ಬ್ರುವನ್ .  
ಹರಯೇ ನಮ ಇತ್ಯುಚ್ಚೈರ್ಮುಚ್ಯತೇ ಸರ್ವಪಾತಕಾತ್ .. ೪೭..  
ಸಂಕೀರ್ತ್ಯಮಾನೋ ಭಗವಾನನಂತಃ  
ಶ್ರುತಾನುಭಾವೋ ವ್ಯಸನಂ ಹಿ ಪುಂಸಾಂ .  
ಪ್ರವಿಶ್ಯ ಚಿತ್ತಂ ವಿಧುನೋತ್ಯಶೇಷಂ  
ಯಥಾ ತಮೋಽಕೋಽಭ್ರಮಿವಾತಿವಾತಃ .. ೪೮..  
ಮೃಷಾ ಗಿರಸ್ತಾ ಹ್ಯಸತೀರಸತ್ಕಥಾ  
ನ ಕಥ್ಯತೇ ಯದ್ಭಗವಾನಧೋಕ್ಷಜಃ .  
ತದೇವ ಸತ್ಯಂ ತದು ಹೈವ ಮಂಗಲಂ  
ತದೇವ ಪುಣ್ಯಂ ಭಗವದ್ಗುಣೋದಯಂ .. ೪೯..  
ತದೇವ ರಮ್ಯಂ ರುಚಿರಂ ನವಂ ನವಂ  
ತದೇವ ಶಶ್ವನ್ನನಸೋ ಮಹೋತ್ಸವಂ .  
ತದೇವ ಶೋಕಾರ್ಣವಶೋಷಣಂ ನೃಣಾಂ  
ಯದುತ್ತಮಶ್ಲೋಕಯಶೋಽನುಗೀಯತೇ .. ೫೦..  
ನ ತದ್ವಚಶ್ಚಿತ್ರಪದಂ ಹರೇರ್ಯಶೋ  
ಜಗತ್ಪವಿತ್ರಂ ಪ್ರಗೃಣೇತ ಕರ್ಹಿಚಿತ್ .  
ತದ್ಧ್ವಂಕ್ಷತೀರ್ಥಂ ನ ತು ಹಂಸಸೇವಿತಂ  
ಯತ್ರಾಚ್ಯುತಸ್ತತ್ರ ಹಿ ಸಾಧವೋಽಮಲಾಃ .. ೫೧..  
ಸ ವಾಗ್ವಿಸರ್ಗೋ ಜನತಾಘಸಂಪ್ಲವೋ  
ಯಸ್ಮಿನ್ ಪ್ರತಿಶ್ಲೋಕಮಬದ್ಧವತ್ಯಪಿ .  
ನಾಮಾನ್ಯನಂತಸ್ಯ ಯಶೋಽಜ್ಞಿತಾನಿ ಯ-  
ಚ್ಛೃಣ್ವಂತಿ ಗಾಯಂತಿ ಗೃಣಂತಿ ಸಾಧವಃ .. ೫೨..  
ನೈಷ್ಕರ್ಮ್ಯಮಪ್ಯಚ್ಯುತಭಾವವರ್ಚಿತಂ  
ನ ಶೋಭತೇ ಜ್ಞಾನಮಲಂ ನಿರಂಜನಂ .

ಕುತಃ ಪುನಃ ಶಶ್ವದಭದ್ರಮೀಶ್ವರೇ  
 ನ ಹ್ಯರ್ಪಿತಂ ಕರ್ಮ ಯದಪ್ಯನುತ್ತಮಂ .. ೫೩..  
 ಯಶಃ ಶ್ರಿಯಾಮೇವ ಪರಿಶ್ರಮಃ ಪರೋ  
 ವರ್ಣಾಶ್ರಮಾಚಾರತಪಃಶ್ರುತಾದಿಷು .  
 ಅವಿಸ್ಮೃತಿಃ ಶ್ರೀಧರಪಾದಪದ್ಮಯೋ-  
 ಗುಣಾನುವಾದಶ್ರವಣಾದಿಭಿರ್ಹರೇಃ .. ೫೪..  
 ಅವಿಸ್ಮೃತಿಃ ಕೃಷ್ಣಪದಾರವಿಂದಯೋಃ  
 ಕ್ಷಿಣೋತ್ಯಭದ್ರಾಣಿ ಶಮಂ ತನೋತಿ ಚ .  
 ಸತ್ತ್ವಸ್ಯ ಶುದ್ಧಿಂ ಪರಮಾತ್ಮಭಕ್ತಿಂ  
 ಜ್ಞಾನಂ ಚ ವಿಜ್ಞಾನವಿರಾಗಯುಕ್ತಂ .. ೫೫..  
 ಯೂಯಂ ದ್ವಿಜಾಗ್ರ್ಯಾ ಬತ ಭೂರಿಭಾಗಾ  
 ಯಚ್ಛಶ್ವದಾತ್ಮನ್ಯಖಿಲಾತ್ಮಭೂತಂ .  
 ನಾರಾಯಣಂ ದೇವಮದೇವಮೀಶ-  
 ಮಜಸ್ರಭಾವಾ ಭಜತಾಃಽವಿವೇಶ್ಯ .. ೫೬..  
 ಅಹಂ ಚ ಸಂಸ್ಮಾರಿತ ಆತ್ಮತತ್ತ್ವಂ  
 ಶ್ರುತಂ ಪುರಾ ಮೇ ಪರಮರ್ಷಿವಕ್ತಾತ್ .  
 ಪ್ರಾಯೋಪವೇಶೇ ನೃಪತೇಃ ಪರೀಕ್ಷಿತಃ  
 ಸದಸ್ಯೃಷೀಣಾಂ ಮಹತಾಂ ಚ ಶೃಣ್ವತಾಂ .. ೫೭..  
 ಏತದ್ವಃ ಕಥಿತಂ ವಿಪ್ರಾಃ ಕಥನೀಯೋರುಕರ್ಮಣಃ .  
 ಮಾಹಾತ್ಮ್ಯಂ ವಾಸುದೇವಸ್ಯ ಸರ್ವಾಶುಭವಿನಾಶನಂ .. ೫೮..  
 ಯ ಏವಂ ಶ್ರಾವಯೇನ್ನಿತ್ಯಂ ಯಾಮುಕ್ಷಣಮನನ್ಯಧೀಃ .  
 (ಶ್ಲೋಕಮೇಕಂ ತದರ್ಥಂ ವಾ ಪಾದಂ ಪಾದಾರ್ಥಮೇವ ವಾ )  
 ಶ್ರದ್ಧಾವಾನ್ ಯೋಽನುಶೃಣುಯಾತ್ಪುನಾತ್ಯಾತ್ಮಾನಮೇವ ಸಃ .. ೫೯..  
 ದ್ವಾದಶ್ಯಾಮೇಕಾದಶ್ಯಾಂ ವಾ ಶೃಣ್ವನ್ನಾಯುಷ್ಯವಾನ್ ಭವೇತ್ .  
 ಪಠತ್ಯನಶ್ನನ್ ಪ್ರಯತಃ ತತೋ ಭವತ್ಯಪಾತಕೀ .. ೬೦..  
 ಪುಷ್ಕರೇ ಮಧುರಯಾಂ ಚ ದ್ವಾರವತ್ಯಾಂ ಯತಾತ್ಮವಾನ್ .  
 ಉಪೋಷ್ಯ ಸಂಹಿತಾಮೇತಾಂ ಪಠಿತ್ವಾ ಮುಚ್ಯತೇ ಭಯಾತ್ .. ೬೧..  
 ದೇವತಾ ಮುನಯಃ ಸಿದ್ಧಾಃ ಪಿತರೋ ಮನವೋ ನೃಪಾಃ .  
 ಯಚ್ಛಂತಿ ಕಾಮಾನ್ ಗೃಣತಃ ಶೃಣ್ವತೋ ಯಸ್ಯ ಕೀರ್ತನಾತ್ .. ೬೨..  
 ಋಚೋ ಯಜೂಂಷಿ ಸಾಮಾನಿ ದ್ವಿಜೋಽಧೀತ್ಯಾನುವಿಂದತೇ .  
 ಮಧುಕುಲ್ಯಾ ಘೃತಕುಲ್ಯಾಃ ಪಯಃಕುಲ್ಯಾಶ್ಚ ತತ್ಫಲಂ .. ೬೩..

ಪುರಾಣಸಂಹಿತಾಮೇತಾಮಧೀತ್ಯ ಪ್ರಯತೋ ದ್ವಿಜಃ .  
ಪ್ರೋಕ್ತಂ ಭಗವತಾ ಯತ್ತು ತತ್ಪದಂ ಪರಮಂ ವ್ರಜೇತ್ .. ೬೪..  
ವಿಪ್ರೋಽಧೀತ್ಯಾಪ್ನುಯಾತ್ಪ್ರಜ್ಞಾಂ ರಾಜನ್ಯೋದಧಿಮೇಖಲಾಂ .  
ವೈಶ್ಯೋ ನಿಧಿಪತಿತ್ವಂ ಚ ಶೂದ್ರಃ ಶುದ್ಧೇತ ಪಾತಕಾತ್ .. ೬೫..  
ಕಲಿಮಲಸಂಹತಿಕಾಲನೋಽಖಿಲೇಶೋ  
ಹರಿರಿತರತ್ರ ನ ಗೀಯತೇ ಹ್ಯಭೀಕ್ಷಂ .  
ಇಹ ತು ಪುನರ್ಭಗವಾನಶೇಷಮೂರ್ತಿಃ  
ಪರಿಪರಿತೋಽನುಪದಂ ಕಥಾಪ್ರಸಂಗೈಃ .. ೬೬..  
ತಮಹಮಜಮನಂತಮಾತ್ಮತತ್ತ್ವಂ  
ಜಗದುದಯಸ್ಥಿತಿಸಂಯಮಾತ್ಮಶಕ್ತಿಂ .  
ದ್ಯುಪತಿಭಿರಜಶಕ್ರಶಂಕರಾದ್ವೈಃ  
ದುರವಸಿತಸ್ತವಮಚ್ಯುತಂ ನತೋಽಸ್ಮಿ .. ೬೭..  
ಉಪಚಿತನವಶಕ್ತಿಭಿಃ ಸ್ವ ಆತ್ಮನಿ  
ಉಪರಚಿತಸ್ಥಿರಜಂಗಮಾಲಯಾಯ .  
ಭಗವತ ಉಪಲಬ್ಧಿಮಾತ್ರಧಾಮ್ನೇ  
ಸುರಋಷಭಾಯ ನಮಃ ಸನಾತನಾಯ .. ೬೮..  
ಸ್ವಸುಖನಿಭೃತಚೇತಾಸ್ತದ್ವ್ಯದಸ್ತಾನ್ಯಭಾವೋ-  
ಅಪ್ಯಚಿತರುಚಿರಲೀಲಾಕೃಷ್ಣಸಾರಸ್ತದೀಯಂ .  
ವ್ಯತನುತ ಕೃಪಯಾ ಯಸ್ತತ್ತ್ವದೀಪಂ ಪುರಾಣಂ  
ತಮಖಿಲವೃಜಿನಘ್ನಂ ವ್ಯಾಸಸೂನುಂ ನತೋಽಸ್ಮಿ .. ೬೯..  
ಇತಿ ಶ್ರೀಮದ್ಭಾಗವತಮಹಾಪುರಾಣೇ ದ್ವಾದಶಸ್ಕಂಧೇ  
ದ್ವಾದಶಾಧ್ಯಾಯಾಂತರ್ಗತಂ ಸೂತಪ್ರೋಕ್ತಂ ವಾಸುದೇವಮಾಹಾತ್ಮ್ಯಂ  
ಸಮಾಪ್ತಂ .  
ಭಾಗವತಪುರಾಣ . ಅಧ್ಯಾಯ ೧೨/೧೨/೪೬-೫೪..

bhAgavatapurANa . adhyAya 12/12/46-54..

Proofread by PSA Easwaran

---

——  
*Sutaproktam 2 Vasudevamahatmyam*

pdf was typeset on October 18, 2025

——

Please send corrections to [sanskrit@cheerful.com](mailto:sanskrit@cheerful.com)

